



سوال

(292) سیونگ سرٹیفکیٹ

جواب

السلام علیکم ورحمۃ اللہ وبرکاتہ

لاہور سے مرزا عبد الحمید لکھتے ہیں کہ ایک متوفی کے ترکہ میں دیگر جائیداد کے علاوہ لاکھوں کے سیونگ سرٹیفکیٹس بھی شامل ہیں اور اس نے ان کی رقم وصل کرنے کے لیے اپنے اکلوتے بیٹے کو قانونی طور پر نامزد کیا ہے اب اس بیٹے کا دعویٰ یہ ہے کہ ان سرٹیفکیٹس کا صرف کا وہی مالک ہے دیگر ورثاء یعنی بہنوں وغیرہ کا ان میں کوئی حصہ نہیں ہے اندر میں حالات واضح کریں کہ شرعی طور پر ان کی رقم صرف بیٹے کو ملے گی یا حملہ ورثاء میں تقسیم ہوگی؟

الجواب بعون الوهاب بشرط صحیحہ السؤال

والسلام علیکم ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

واضح رہے کہ اس قسم کے سیونگ سرٹیفکیٹ حکومت کے ایک ادارہ نیشنل سیونگ سینٹر کی طرف سے جاری کیے جاتے ہیں جسے عرف میں مرکز قومی بچت کہا جاتا ہے یہ ادارہ عوام الناس کے سلمنے حالات کے مطابق بچت کی مختلف سکیمیں پیش کرتا ہے اور ان کے متعلق اپنے قواعد و ضوابط جاری کرتا ہے جن میں ایک نامزدگی کا ضابطہ بھی ہے جو ہمارے معاشرہ میں باہمی منافرت کا باعث ہے صورت مسئلہ میں بھی اسی الجھن کو پیش کیا گیا ہے اس ضابطہ نامزدگی کی مختصر وضاحت کچھ یوں ہے کہ:

1- مرکز قومی بچت کی کسی بھی بچت سکیم میں شمولیت کرنے والے کے لیے ضروری ہے ہونا ہے کہ وہ کسی وارث یا غیر وارث کو نامزد کرے جو حادثاتی یا طبعی موت کی صورت میں اس کی نمائندگی کرے۔

(2) نامزد کنندہ کسی نابالغ کو بھی نامزد کر سکتا ہے لیکن اس نابالغ نمائندہ کو اپنے حقوق نمائندگی استعمال کرنے کے لیے بالغ ہونے کا انتظار کرنا ہوگا۔

(3) ایک سے زیادہ نمائندہ گان کو بھی نامزد کیا جا سکتا ہے پھر ان کے حصص بھی متعین کیے جا سکتے ہیں مثلاً: باپ تیس فیصد اور بیٹا پچاس فیصد وغیرہ۔

(4) مالیاتی ادارہ اپنے قواعد و ضوابط کے مطابق اس بات کا پابند ہوتا ہے کہ مرنے والے کے حملہ مالی حقوق صرف نامزد کردہ نمائندہ کے حوالے کرے ان قواعد میں یہ وضاحت نہیں ہوتی ہے کہ وصول کرنے والا نمائندہ ان میں مالکانہ تصرف کا حق رکھتا ہے یا اسے صرف وصول کرنے کا اختیار دیا گیا ہے۔ میت کے شرعی ورثاء کے لیے یہ ضابطہ نامزدگی بہت الجھاؤ اور پیچیدگی کا باعث تھا اس لیے دیگر مالیاتی اداروں (بینکوں) نے اس میں یہ ترمیم کی ہے کہ یہ نامزدگی صرف اس لیے ہے کہ اصل شخص کی بیماری یا عدم موجودگی کی صورت میں نامزد کردہ سے رابطہ کیا جاسکے نیز وفات کی صورت میں یہ نامزدگی خود بخود ختم ہو جاتی ہے البتہ مرکز قومی بچت ابھی تک اپنے پہلے ضابطے پر قائم ہے کہ وفات کی صورت میں وہ حملہ مالی حقوق صرف اس کے نامزد کردہ کے حوالے کرے گا۔ بشرطیکہ وہ اصل شخص کی وفات کا مصدقہ سرٹیفکیٹ پیش کرے پھر وہ ان حقوق کے وصول کرنے کا اہل



بھی ہو لیکن حالات کی سنگینی کا احساس کرتے ہوئے اس میں یہ سہولت پیدا کر دی گئی ہے کہ اگر مرنے والے کے مالیاتی اثاثوں سے متعلق نامزد کردہ اور دیگر شرعی ورثاء کے درمیان کوئی الجھاؤ پیدا ہو جائے تو شرعی ورثاء عدالت رجوع کریں پھر اگر وہ عدالت مجاز سے نامزد کردہ کے خلاف حکم امتناعی حاصل کرنے میں کامیاب ہو جائیں تو مرکز قومی بچت عدالت کی طرف سے حتمی فیصلہ آنے تک اس حکم امتناعی پر عمل کرنے کا پابند ہے بصورت دیگر وہ اپنے ضابطہ کے مطابق متوفی کے جملہ مالی حقوق نامزد کردہ کے حوالے کرنے کا مجاز ہے صورت مسلولہ کی قانونی وضاحت کے بعد اب اس کی شرعی وضاحت پیش خدمت ہے: نامزدگی کی دو صورتیں ممکن ہیں: (1) قانونی ضرورت (2) مالکانہ حقوق۔

(1) قانونی ضرورت کا مطلب یہ ہے کہ نمائندہ کو صرف رقم وصول کرنے کے لیے نامزد کیا گیا ہے اس سے زیادہ اسے کوئی اختیار نہیں ہے اگر نامزد کردہ اس قانونی ضرورت سے ناجائز فائدہ اٹھانا چاہتا ہے تو عدالتی چارہ جوئی سے اس کا سدباب ممکن ہے جس کی تفصیل پہلے گزر چکی ہے۔

(2) مالکانہ تصرف کا مطلب یہ ہے کہ نمائندہ کو صرف رقم وصول کرنے لیے ہی نہیں بلکہ اسے بحیثیت مالک کے نامزد کیا گیا ہے۔ وہ وصول کردہ رقم میں اپنی مرضی کے مطابق تصرف کرے یہ مالکانہ تصرف تین طرح سے ممکن ہے۔

(3) وراثت: یہ ایک غیر اختیاری انتقال ملکیت کا نام ہے جس کے ذریعے ایک متوفی کا ترکہ اس کے ورثاء کے حق میں بطریق جائز منتقل ہو جاتا ہے اس میں متوفی کے ارادہ اور اختیار کو کوئی دخل نہیں ہوتا لیکن نامزدگی کی صورت میں ایک شخص اپنے دیگر حقیقی ورثاء کو نظر انداز کر کے صرف ایک وارث یا غیر وارث کو نامزد کر دیا جاتا ہے حالانکہ میراث کی اصطلاح میں چند ورثاء ایسے ہیں جنہیں کسی صورت میں بھی محروم نہیں کیا جاسکتا مثلاً: البین (ماں باپ) ولدین (بیٹا بیٹی) زوجین (خاوند بیوی) لیکن مرنے والے نے اپنے تصرفات کو ناجائز استعمال کرتے ہوئے دیگر ورثاء کو محروم کر کے صرف ایک کو وارث و مالک بنا کر نامزد کیا ہے جو شرعاً ناجائز ہے حدیث میں ہے کہ رسول اللہ صلی اللہ علیہ وسلم نے فرمایا: "کہ جو شخص کسی وارث کے مقررہ حصہ کو ختم کرتا ہے اللہ اور اس کے رسول اللہ صلی اللہ علیہ وسلم نے مقرر کیا ہے۔ اللہ تعالیٰ قیامت کے دن اسے جنت میں ملنے والے حصے سے محروم کر دیں گے۔ (شعب الایمان بیہقی: 14/115)

اس طرح کی ایک روایت ابن ماجہ (حدیث نمبر 2703) میں بھی ہے اس کے علاوہ یہ ناجائز نامزدگی قطع رحمی بھی ہے جس کی شریعت میں اجازت نہیں اللہ تعالیٰ نے ورثاء کے حصص کو خود مقرر فرمایا ہے کسی دوسرے کو ان میں ترمیم و اضافہ کی قطعاً اجازت نہیں ہے اگر کوئی اللہ کی حدود سے تجاوز کرتے ہوئے ایسا کرتا ہے تو شرعی طور پر وہ کالعدم ہے جس کا کوئی اعتبار نہیں۔

(4) وصیت: زندگی میں وصیت کے ذریعے بھی کسی کو اپنی جائیداد کا وارث بنایا جاسکتا ہے لیکن شریعت نے اس کا ایک ضابطہ مقرر کیا ہے جس کی تفصیل حسب ذیل ہے:

(5) وصیت کسی وارث کے لیے نہ ہو یعنی اگر شریعت کی رو سے اسے جائیداد سے حصہ ملتا ہے تو اس کے حق میں وصیت جائز نہیں۔ حدیث میں ہے رسول اللہ صلی اللہ علیہ وسلم نے فتح مکہ کے وقت فرمایا کہ: "اللہ تعالیٰ نے ہر حقدار کو اس کا حق دے دیا ہے لہذا کسی وارث کے لیے وصیت جائز نہیں۔ (سنن ابی داؤد: کتاب الوصیۃ)

(6) وصیت کل جائیداد کے 3/1 سے زائد نہ ہو جیسا کہ رسول اللہ صلی اللہ علیہ وسلم نے حضرت سعد بن ابن وقاص رضی اللہ تعالیٰ عنہ سے فرمایا تھا: "کہ تم اپنے مال سے زیادہ سے زیادہ 3/1 کی وصیت کر سکتے ہو اور یہ بھی بہت زیادہ ہے۔ (صحیح بخاری)

اس حدیث کے مطابق اگر 3/1 سے زیادہ کی وصیت کرتا ہے تو وہ یہ بھی کالعدم ہے۔

(7) وصیت کسی ناجائز کام کے لیے نہ ہو اگر کوئی شخص غیر شرعی کام کی وصیت کرتا ہے یا اپنا مال کسی غیر شرعی کام میں لگانے کی وصیت کرتا ہے تو ایسی وصیت کا کوئی اعتبار نہ ہوگا اس ضابطہ وصیت کی خلاف ورزی کرتے ہوئے اگر کسی وارث کے حق میں وصیت کی ہے یا غیر وارث کے لیے 3/1 سے زیادہ کی وصیت ہے یا کسی ناجائز کام میں مال خرچ کرنے کی وصیت کی ہے تو اس کی اصلاح ضروری ہے ارشاد باری تعالیٰ ہے: "ہاں جو شخص وصیت کرنے والے کی طرف سے جانب داری یا حق تلفی کی وصیت کر دینے سے ڈرے تو تو آپس میں اصلاح کرادے ایسی صورت میں اس پر کوئی گناہ نہیں۔ (2/البقرۃ: 182)



(8) عطیہ: عطیہ کے ذریعے بھی کسی دوسرے کو جائیداد دی جاسکتی ہے لیکن اس کا بھی قاعدہ ہے کہ اگر اولاد میں سے کسی کو عطیہ دینا ہو تو باقی اولاد کو بھی اتنا ہی دینا ہوگا اس میں زوائد کی تفریق بھی ناجائز نہیں ہے تمام بیٹوں اور بیٹیوں کو برابر برابر عطیہ دینا ہوگا حدیث میں ہے کہ حضرت نعمان بشیر رضی اللہ تعالیٰ عنہ کے لیے اس کے باپ نے کچھ عطیہ دیا اور رسول اللہ صلی اللہ علیہ وسلم کو اس پر گواہ بنانا چاہا تو آپ صلی اللہ علیہ وسلم نے پوچھا: "کہ باقی اولاد کو بھی اتنا دیا ہے عرض کیا نہیں آپ صلی اللہ علیہ وسلم نے فرمایا: "میں ایسے ظلم پر گواہی نہیں دیتا اپنی اولاد کے درمیان عدل کیا کرو۔ (صحیح بخاری)

اس حدیث کی رو سے اپنی اولاد میں سے کسی ایک کو عطیہ دینا ناجائز ہے تفصیل بالا سے معلوم ہوا کہ صورت مسئولہ میں اکلوتے بیٹے کے لیے والد کے متروکہ سیونگ سرٹیفکیٹس پر ما لکانہ تصرف ناجائز اور غیر شرعی ہے کیونکہ وراثت وصیت اور عطیہ ہر صورتیں اس کے لیے درست نہیں ہیں لہذا اسے چلبیہ کہ وہ ان کی رقم میں دوسرے شرعی وراثہ کو بھی شامل کرے ان پر اس اکیلے کا حق قانونی اور شرعی طور پر تسلیم نہیں کیا جاسکتا۔ ضرورت تنبیہ۔ مسئلہ کی وضاحت کے بعد ہم ضروری خیال کرتے ہیں کہ سیونگ سرٹیفکیٹس کی شرعی حیثیت بھی بیان کر دی جائے کیونکہ مال کی محبت انسان کا اکل حرام پر مضبور کر دیتی ہے جو اس کی اخروی بربادی کا باعث ہے واضح رہے کہ مرکز قومی بچت و قسط کے سیونگ سرٹیفکیٹس جاری کرنے کا مجاز ہے اور دونوں پر سر دیتا ہے۔۔

(1) سپیشل سیونگ سرٹیفکیٹ: اس کے ساتھ چھ عدد کوپن پر ایک متعین شرح کے مطابق سودی رقم کا اندراج ہوتا ہے جو اصل رقم سے زائد ہوتی ہے صارف ہر شہ ماہی کے بعد وہ رقم وصول کرتا ہے پہلے چار کوپن برابر رقم کے حامل ہوتے ہیں اور آخری دو کوپن پر زیادہ رقم لکھی ہوتی ہے تاکہ صارف کے لیے کشش باقی رہے۔

(2) ڈیفنس سیونگ سرٹیفکیٹ اس کے ساتھ کوپن نہیں ہوتے بلکہ دس سالہ سکیم کے تحت اس کے ریٹ مقرر ہوتے ہیں آج کل ریٹ درج ذیل ہیں: ایک لاکھ روپے ما لیت کے سرٹیفکیٹ لینے پر:

(1) ماہانہ سود-----/792 روپے۔

(2) شہ ماہی سود-----/5150 روپے۔

(3) پانچ سالہ سود-----/149000 روپے۔

(4) دس سالہ سود-----/369000 روپے۔

یہ سود اصل رقم کے علاوہ ہے دیکھا آپ نے کس قدر پرکشش پیش کش ہے کہ دس سال بعد 1 لاکھ روپے بھی محفوظ ہیں اور ان پر 369% سود بھی دیا جا رہا ہے جب کہ اس کے متعلق ارشاد باری تعالیٰ ہے: اے ایمان والو! اللہ سے ڈرو اور جو سود باقی رہ گیا ہے وہ چھوڑ دو اگر تم اہل ایمان ہو اور اگر ایسا نہیں کرتے تو اللہ اور اس کے رسول اللہ صلی اللہ علیہ وسلم کے ساتھ جنگ لڑنے کے لیے تیار ہو جاؤ اور اگر تم توبہ کر لو تو تم صرف اصل مال کے مالک ہو: (2/البقرہ: 279)

نیز فرمایا: "کہ جو شخص اپنے پاس آئی ہوئی اللہ کی نصیحت سن کر باز آگیا اس کے لیے جو گزر چکا سو گزر چکا اور جو پھر دوبارہ اس حرام فرف لوٹا وہ جہنمی ہے ایسے لوگ اس میں ہمیشہ رہیں گے۔ (2/البقرہ: 175)

اس لیے متوفی کے وراثہ کو ہم نصیحت کرتے ہیں کہ وہ ان سرٹیفکیٹس سے حاصل ہونے والی اصل رقم ہی وصول کریں اس پر ملنے والا سود آپ کا نہیں ہے اسے ہرگز وصول نہ کر میں یہ سود آپ کے دوسرے مال کو بھی خراب کر دے گا اگرچہ لوگ اسے "منافع" کا خوبصورت نام دیتے ہیں لیکن یہ سود ہے جس کی شرعاً اجازت نہیں۔ (واللہ اعلم)

حذا ما عندی واللہ اعلم بالصواب



فتاوى اصحاب الحديث

جلد: 1 صفحہ: 315